

صحابہ کے لیے بشارت

وعن أبي هريرة رضي الله عنه قال: كنا قعوداً حول رسول الله صلى الله عليه وسلم ومعنا أبو بكر وعمر رضي الله عنهما في نفرٍ. فقام رسول الله من بين أظهرنا، فأبطأ علينا، وخشينا أن يقتطع دوننا، وفزعنا فقمنا، فكنت أول من فزع، فخرجت أبتغي رسول الله صلى الله عليه وسلم. حتى أتيت حائطاً لا نصار لبي نجان فساورت به، هل أجد له باباً؟ فلم أحد فإذا ربيع يدخل في جوف حائط من غير خارجه — والربيع الجدول — قال: فاحتفرت فدخلت على رسول الله صلى الله عليه وسلم. فقال: أبو هريرة؟ فقلت: نعم، يا رسول الله — قال: ما شأنك؟ قلت: كنت بين أظهرنا فقمنا فأبطأ علينا، فخشينا أن تقطع دوننا ففزعنا فكنت أول من فزع، فأتيت هذا الحائط، فاحتفرت كما يحتفز الثعلب، وهؤلاء الناس ورائي. فقال: يا أبا هريرة وأعطاني نعليه، فقال: اذهب بنعلي هاتين، فمن لقيك من وراء هذا الحائط يشهد أن لا إله إلا الله مستيقناً بها قلبه فبشره بالجنة. فكان أول من لقيت عمر. فقال: ما هاتان النعلان؟ قلت:

ہاتنا نعلی رسول اللہ صلی اللہ علیہ وسلم بعثنی بہما۔ من لقیتم یشہد
 أن لا اله الا اللہ مستیقنابہا قلبہ بشرتہ بالجنة۔ فضرِب عمر بین ثدی،
 فخررت لإستی۔ فقال: إرجع یا أباہریرة۔ فرجعت إلی رسول اللہ صلی
 اللہ علیہ وسلم فأجهت بالبکاء وركبني عمر، وإذا هو علی أثری۔ فقال
 رسول اللہ صلی اللہ علیہ وسلم: مالک یا أباہریرة۔ فقلت: لقیتم
 عمر فأخبرته بالذی بعثنی بہ، فضرِب بین ثدی ضربة خرت لإستی۔
 فقال إرجع۔ فقال رسول اللہ صلی اللہ علیہ وسلم: یا عمر، ما حملک علی
 ما فعلت؟ قال: یا رسول اللہ، بأبی أنت وأمی، أبعثت أباہریرة بنعلیک، من
 لقی یشہد أن لا اله الا اللہ مستیقنابہا قلبہ بشرہ بالجنة۔ قال: نعم۔ قال:
 فلا تفعل، فإنی أخشى أن یتکل الناس علیہا، فخلہم یعلمون۔ فقال
 رسول اللہ صلی اللہ علیہ وسلم: فخلہم۔

”حضرت ابوہریرہ رضی اللہ عنہ روایت کرتے ہیں کہ ہم رسول اللہ صلی اللہ علیہ وسلم کے گرد
 لوگوں کیا یک جماعت کے ساتھ بیٹھے ہوئے تھے اور ہمارے ساتھ ابو بکر و عمر رضی اللہ عنہما بھی
 موجود تھے۔ نبی صلی اللہ علیہ وسلم اس موقع پر اٹھے (اور کہیں چلے گئے)۔ پھر دیر تک (باہر ہی)
 رہے۔ ہمیں اندیشہ ہوا کہ کہیں نبی صلی اللہ علیہ وسلم کو اچک نہ لیا جائے اور ہم لوگ گھبرا گئے اور اٹھ
 کھڑے ہوئے۔ میں سب سے پہلے گھبراہٹ کا شکار ہوا۔ چنانچہ میں نبی صلی اللہ علیہ وسلم کی تلاش
 میں نکل کھڑا ہوا۔ چلتے چلتے میں انصار میں سے بنی نجار کے ایک باغ (کی چار دیواری) کے پاس پہنچ
 گیا۔ میں دیوار کے ساتھ ساتھ چلنے لگا کہ کہیں کوئی دروازہ مل جائے۔ (دروازہ) تو نہیں ملا۔ لیکن
 دیوار کے نیچے میں نالے کا راستہ تھا جس کے ذریعے سے باہر سے کنویں کا پانی باغ کو جاتا تھا۔ وہ بتاتے

ہیں کہ میں سمٹ سمٹا کر (اس میں سے) گزر گیا۔ پھر میں نبی صلی اللہ علیہ وسلم کے پاس پہنچ گیا۔ (آپ نے مجھے دیکھ کر) فرمایا: تم ابو ہریرہ؟ میں نے عرض کیا: جی، اے اللہ کے رسول۔ آپ نے پوچھا: کیا معاملہ ہے؟ میں نے عرض کیا: آپ ہمارے درمیان تشریف فرما تھے، پھر آپ اٹھ گئے اور آپ نے کافی دیر کر دی۔ ہمیں خطرہ محسوس ہوا کہ کہیں آپ کو اٹھانہ لیا گیا ہوں۔ لہذا ہم لوگ گھبرا گئے۔ اس گھبراہٹ کے باعث میں سب سے پہلے نکلا ہوں۔ چنانچہ (تلاش کرتے کرتے) اس باغ تک آ گیا۔ پھر (دروازہ نہ پا کر) لومڑی کی طرح سمٹ کر پانی کے راستے سے داخل ہوا ہوں اور یہ میرے پیچھے دوسرے لوگ بھی ہیں۔ (میری بات سن کر) آپ نے فرمایا: اے ابو ہریرہ، اور مجھے اپنے جوتے بھی عنایت فرمائے اور کہا: میرے یہ جوتے لے جاؤ اور اس باغ سے باہر جس سے بھی تمھاری ملاقات ہو اور وہ اپنے دل کی گہرائیوں سے اس بات کا اقرار کرتا ہو کہ اللہ کے سوا کوئی الہ نہیں تو اسے جنت کی بشارت دے دو۔ (میں باہر نکلا) تو سب سے پہلے میری ملاقات عمر (رضی اللہ عنہ) سے ہوئی۔ انھوں نے پوچھا: ابو ہریرہ، یہ (تمھارے ہاتھ میں) جوتے کیسے؟ میں نے بتایا: یہ نبی صلی اللہ علیہ وسلم کے جوتے ہیں۔ آپ نے مجھے ان کے ساتھ بھیجا ہے کہ میں ہر اس آدمی کو جو دل سے اس بات کا اقرار کرتا ہے کہ اللہ کے سوا کوئی الہ نہیں جنت کی خوش خبری دے دوں۔ میری بات سن کر عمر نے میرے سینے پر ہاتھ مارا کہ میں پیٹھ کے بل گر گیا اور کہا: ابو ہریرہ لوٹو۔ لہذا میں نبی صلی اللہ علیہ وسلم کی طرف واپس چل پڑا۔ میں رونے والی حالت میں تھا۔ عمر نے میرے اوپر چڑھائی کی ہوئی تھی اور وہ میرے پیچھے پیچھے آرہے تھے۔ رسول اللہ صلی اللہ علیہ وسلم نے مجھے دیکھ کر پوچھا: ابو ہریرہ، کیا ہوا ہے؟ میں نے (حضور کو) بتایا کہ میری ملاقات عمر سے ہوئی اور میں نے انھیں وہ بات بتائی جس کے ساتھ آپ نے مجھے بھیجا تھا۔ لیکن انھوں نے مجھے اتنے زور سے مارا کہ میں پیٹھ کے بل گر گیا۔ پھر مجھے کہا کہ واپس جاؤ۔ نبی صلی اللہ علیہ وسلم نے (حضرت عمر رضی اللہ عنہ نے) سے پوچھا: اے عمر، تم نے یہ جو کیا ہے، کیوں کیا ہے؟ (حضرت عمر رضی اللہ عنہ نے) کہا: میرے ماں باپ آپ پر قربان، کیا آپ نے ابو ہریرہ کو اپنے جوتے دے کر (اس پیغام کے ساتھ) بھیجا ہے کہ یہ اسے جنت کی بشارت دیں جو دل کے یقین کے ساتھ اس بات کا اقرار کرتا ہو کہ اللہ کے سوا کوئی الہ نہیں۔ آپ نے فرمایا:

ہاں۔ حضرت عمر نے تجویز پیش کی کہ آپ (ایسا) نہ کیجئے۔ مجھے اندیشہ ہے کہ لوگ اسی پر بھروسہ کرنے لگیں گے۔ آپ انھیں (اسی حالت میں) رہنے دیں تاکہ وہ عمل کرتے رہیں۔ رسول اللہ صلی اللہ علیہ وسلم نے (حضرت عمر رضی اللہ عنہ کی بات سنی) تو فرمایا: (لوگوں کو اسی طرح عمل کرنے کے لیے) چھوڑ دو۔“

لغوی بحث

یقتطع دوننا: 'یقطة طع' مجہول ہے، یعنی کہیں دشمن آپ کو کوئی نقصان نہ پہنچائے۔ 'دوننا' سے یہاں صحابہ سے دوری مراد ہے۔

حائط: لفظی طور پر اس سے چار دیواری مراد ہے۔ لیکن یہ باغ کے لیے آتا ہے۔ کیونکہ اس کے گرد دیوار ہوتی تھی۔

ربیع: آبپاشی کے لیے بنایا گیا کھال۔

فاحتفزت: تنگ جگہ سے گزرنے کے لیے بلی یا لومڑی کی طرح اپنے جسم کو سکیڑ لینا۔

فاجھشت بالبکاء: روہانسا ہونا، آہ زاری کرنا۔ یہاں اس سے شدید بے بسی کی وہ کیفیت مراد ہے جو حضرت عمر کے سخت ردِ عمل کے نتیجے میں پیدا ہوئی۔

فخلھم یعملون: 'خلی'، 'یخلی' سے مراد ہے خالی جگہ چھوڑ دینا، رکاوٹ نہ ڈالنا۔ یعنی کوئی ایسی بات نہ کہی جائے جس کے نتیجے میں لوگ عمل کرنا چھوڑ دیں۔

متون

یہ روایت صرف مسلم نے اپنی صحیح میں لی ہے۔ ہمارے پیش نظر متن اور صاحب مشکاۃ کے زیر مطالعہ متن میں معمولی سا فرق ہے۔ مثلاً صاحب مشکاۃ نے 'فساورت بہ' کا جملہ نقل کیا ہے۔ جبکہ مسلم کے ہمارے ہاں متداول نسخے میں 'قدرت بہ' درج ہے۔ اسی طرح 'لقیمک' کے بجائے 'لقیمت'، 'بالبکاء' کی جگہ 'بکاء' کے الفاظ ہیں۔ علاوہ ازیں 'فاحتفزت' کے ساتھ پہلی مرتبہ بھی 'کما یحتفز الثعلب' کی تصریح موجود ہے۔ بہر حال مسلم کے اس روایت کے لینے میں منفرد ہونے کے باعث اس روایت کا ایک ہی متن دستیاب ہے۔ لیکن اس مضمون کی روایات اور بھی ہیں۔ اس سے پہلے ہم حضرت معاذ بن جبل (حدیث: ۲۴)، حضرت انس بن مالک (حدیث: ۲۵)، حضرت ابوذر غفاری (حدیث: ۲۶)، حضرت عبادہ

بن صامت (حدیث: ۳۶)، حضرت عثمان بن عفان (حدیث: ۳۷)، اور عبد اللہ بن جابر (حدیث: ۳۸) رضوان اللہ علیہم سے مروی روایات پر لکھ چکے ہیں۔ ان کا مضمون بھی یہی ہے۔

معنی

اس روایت کے تین پہلو قابل توجہ ہیں۔ ایک صحابہ رضوان اللہ علیہم کی حضور سے محبت، دوسرے نبی صلی اللہ علیہ وسلم کا صحابہ سے التفات اور تیسرے حضرت عمر رضی اللہ عنہ کا دین کا فہم اور محکم رویہ۔ بظاہر یہ معلوم ہوتا ہے کہ یہ واقعہ مدینے میں اس وقت پیش آیا جب دشمن سے کسی بھی کاروائی کی توقع کی جارہی تھی۔ دراصل حالیکہ حضرت ابو ہریرہ غزوہ خیبر کے موقع پر ایمان لائے تھے۔ یہ غزوہ نبی صلی اللہ علیہ وسلم کی وفات سے تقریباً چار سال قبل پیش آیا۔ اس زمانے تک اسلامی حکومت بڑی حد تک مستحکم ہو چکی تھی۔ لہذا یہ اندازہ لگانا مشکل ہے کہ یہ خطرہ کس گروہ کی طرف سے تھا کہ وہ مدینہ میں آکر اس طرح کی کاروائی کر سکتا ہے۔ اہل مکہ سے کسی خلاف مروّت عمل کی توقع نہیں کی جاسکتی اور یہود کی طاقت کا پوری طرح استیصال ہو چکا ہے۔ یہ بات بھی اس روایت میں واضح نہیں کی گئی کہ حضرت ابو ہریرہ کے دل میں یہ خیال کیوں آیا کہ حضور بنی نجار کے باغ میں ہوں گے مزید یہ کہ اگر خطرے کا ایسا ہی زمانہ تھا تو حضور اکیلے کیوں نکلے تھے۔

یہ سوالات اپنی جگہ، بہر حال یہ بات وضاحت سے بیان ہوتی ہے کہ نبی صلی اللہ علیہ وسلم کی تاخیر کے باعث صحابہ رضوان اللہ علیہم کس طرح پریشان ہوئے اور حضور کی تلاش میں نکل کھڑے ہوئے۔ دوسری بات یہ سامنے آتی ہے کہ نبی صلی اللہ علیہ وسلم نے بھی صحابہ کے اس جذبہ کی شدت کو محسوس کیا اور انہیں ان کے ایمان و عمل پر جنت کی بشارت سے نوازا۔ اس روایت کے اس پہلو کو سامنے رکھیں تو یہ بات مزید مؤکد ہوتی ہے کہ اس مضمون کی دوسری روایات میں دی گئی بشارت کا تعلق بھی بنیادی طور پر صحابہ ہی کی جماعت سے ہے۔ یہی وہ گروہ ہے جس کے ایمان کی گہرائی اور کردار کی پاکی اسے جنت کا یقینی طوطا پر اہل بناتی ہے۔

۱۔ روایت: ۲۳ اور ۲۵ کے لیے دیکھیے اشراق جون ۱۹۹۹، روایت: ۲۶ کے دیکھیے اشراق جولائی ۱۹۹۹ اور روایت: ۳۶، ۳۷ اور ۳۸ کے لیے دیکھیے اشراق دسمبر ۱۹۹۹۔

اشراق ۱۵ _____ جنوری ۲۰۰۰

تیسری چیز حضرت عمر رضی اللہ عنہ کا محکم انداز ہے۔ ان کے رویے سے معلوم ہوتا ہے کہ انھیں حضرت ابو ہریرہ کے اس بشارت کے اعلان پر مامور ہونے کا یقین نہیں آیا۔ لہذا انھوں نے انھیں واپس حضور کے پاس جانے کے لیے کہا اور حضور نے خود معلوم کیا کہ انہیں واقعی اس کام کے لیے کہا گیا ہے۔ اس روایت میں بیان کی گئی بات چونکہ کئی پیرائے میں روایات میں بیان ہوئی ہے۔ لہذا اس بات کا امکان نہیں کہ حضرت عمر رضی اللہ عنہ کے لیے یہ بشارت ناقابل یقین تھی۔ نبی صلی اللہ علیہ وسلم اکابر صحابہ سے یہ بات پہلے بھی کہتے رہے ہیں۔ نیا پہلو اعلان عام کا تھا۔ چنانچہ انھوں نے نبی صلی اللہ علیہ وسلم کی خدمت میں اعلان عام نہ کرنے ہی کی گزارش کی۔ جسے نبی صلی اللہ علیہ وسلم نے قبول فرمایا۔

ہم اوپر محولہ روایات کی شرح میں واضح کر چکے ہیں کہ اس بشارت کا تعلق صحیح ایمان و عمل سے ہے۔ نبی صلی اللہ علیہ وسلم کے زمانے میں ایمان اپنی زندگی کو نئے ڈھب پر استوار کرنے کا نام تھا۔ وہ دور دین کے لیے جان و مال کی بازی لگانے کا دور تھا۔ چنانچہ اسی دور کے سچے مومن اس بشارت کے حق دار تھے۔ سوال پیدا ہوتا ہے۔ کہ کیا نبی صلی اللہ علیہ وسلم اس پہلو کو نظر انداز کر رہے تھے جس کی طرف حضرت عمر رضی اللہ عنہ نے حضور کو متوجہ کیا۔ ہمارے نزدیک نبی صلی اللہ علیہ وسلم کا یہ اقدام اپنے لیے پریشان ہونے والے جان نثار صحابہ سے متعلق تھا۔ حضرت ابو ہریرہ نے نبی صلی اللہ علیہ وسلم کو بتایا تھا کہ وہ بھی ان کے پیچھے آرہے ہیں۔ لہذا آپ نے انھی کے لیے ابو ہریرہ کو یہ بشارت دے کر بھیجا۔ حضرت ابو ہریرہ آپ کے ارشاد کے اس خصوص کو نہیں سمجھے۔ چنانچہ حضرت عمر رضی اللہ عنہ نے انھیں اعلان عام سے روک دیا اور حضور نے بھی اس کی تصویب فرمائی۔

کتبائیات

مسلم، کتاب الایمان، باب ۱۰۔

جنت کی کنجی

عن معاذ بن جبل قال: قال رسول الله صلى الله عليه وسلم:

اشراق ۱۶ _____ جنوری ۲۰۰۰

”حضرت معاذ بن جبل رضی اللہ عنہ بیان کرتے ہیں کہ نبی صلی اللہ علیہ وسلم نے انھیں بتایا: جنت کی کنجیاں اس بات کا علانیہ اقرار ہے کہ اللہ کے سوا کوئی معبود نہیں۔“

لغوی بحث

مفتاح: ’مفتاح‘ کی جمع ہے۔ لفظی معنی چابی کے ہیں۔ یہاں مجازاً اس کلمے کے لیے آیا ہے، جو خدا کی خوش نودی حاصل کرنے کا نقطہ آغاز ہے۔ متباد جمع اور خبر واحد ہے۔ اس سے خبر میں شہادت کے لفظ میں مضمرة عقائد و اعمال کے تعدد کی طرف اشارہ ملتا ہے۔

متون

اس روایت کو اپنی کتاب کا حصہ بنانے میں احمد بن حنبل منفرد ہیں۔ لیکن مضمون کے اعتبار سے یہ روایت منفرد نہیں ہے۔ اس روایت کا مضمون بھی وہی ہے جو ابو ہریرہ کی روایت کا ہے۔ اس کے تحت ہم نے ان روایات کا حوالہ دے دیا ہے جو اسی مضمون کے حامل ہیں اور ان کی شرح ”اشراق“ کے گزشتہ شماروں میں چھپ چکی ہے۔

معنی

اس روایت کا کلیدی لفظ ’مفتاح‘ ہے۔ اس سے نبی صلی اللہ علیہ وسلم نے یہ حقیقت واضح کی ہے کہ توحید کا شعور اور اس پر ایمان دین میں اساسی اہمیت رکھتے ہیں۔ جنت کی کامیابی پانے کے لیے لازم ہے کہ آدمی شرک کے جرم سے بچا ہوا ہو۔ یہ کلمہ جب کسی بندے کے منہ سے نکلتا ہے اور وہ دنیا کے سامنے اس کو ماننے والے آدمی کی حیثیت سے آتا ہے تو یہ چیز اس بات کی علامت ہے کہ اس نے صحیح راستہ اختیار کر لیا ہے اب اس کا ہر قدم امید بھی ہے کہ راست سمت ہی میں اٹھے گا۔

کتابیات

مسند احمد عن معاذ بن جبل۔

آخرت کی فکر

وعن عثمان رضي الله عنه قال: إن رجالا من اصحاب النبي صلى الله عليه وسلم خن توفي حزنوا عليه، حتى كاد بعضهم يوسوس. قال عثمان: وكنت منهم. فبين أنا جالس مر على عمر وسلم، ولم اشعر به. فاشتكى عمر الى ابي بكر رضي الله عنهما. چم اقبلا حتى سلما على جميعا. فقال ابو بكر: ما حملك على ان لا ترد على اخيك عمر سلامه؟ قلت: ما فعلت. فقال عمر: بلى، والله قد فعلت. قلت: والله ما شعرت أنك مررت ولا سلمت. قال ابو بكر: صدق عثمان، قد شغلك عن ذلك امر. فقلت: أجل. قال: ما هو؟ قلت: توفي الله تعالى نبيه صلى الله عليه وسلم قبل أن نسئله عن نجاة هذا الامر. قال ابو بكر: قد سألته عن ذلك. فقلت: إليه وقلت له: بابى أنت وأمى، أنت أحق بها. قال أبو بكر: قلت يا رسول الله ما نجات هذا الامر؟ فقال رسول الله صلى الله عليه وسلم: من قبل منى الكمة التي عرضت على عمى فردها، فهي له نجاة.

”حضرت عثمان رضی اللہ عنہ بیان کرتے ہیں کہ نبی صلی اللہ علیہ وسلم جب فوت ہوئے تو آپ کے صحابہ میں سے چند لوگ بہت ہی غم زدہ ہوئے۔ یہاں تک کہ بعض لوگ وسوسوں کا شکار ہونے لگے۔ حضرت عثمان رضی اللہ عنہ بتاتے ہیں کہ میں بھی انھی میں سے تھا۔ میں اس کیفیت میں بیٹھا ہوا تھا کہ عمر میرے پاس سے گزرے۔ انھوں نے مجھے السلام

علیکم کہا۔ لیکن مجھے خبر بھی نہیں ہوئی۔ عمر نے اس بات کی شکایت ابو بکر سے کی۔ رضی اللہ عنہما۔ پھر وہ دونوں میری طرف آئے۔ دونوں نے بیک آواز السلام علیکم کہا۔ پھر مجھے ابو بکر نے پوچھا: کیا سبب ہوا کہ تم نے اپنے بھائی عمر کے سلام کا جواب نہیں دیا۔ میں نے انھیں بتایا کہ میں نے ایسا نہیں کیا۔ میرا جواب سن کر عمر بولے: کیوں نہیں، بخدا آپ نے ایسا ہی کیا ہے۔ حضرت عثمان بتاتے ہیں کہ میں نے پھر وضاحت کی: بخدا، مجھے احساس تک بھی نہیں ہوا کہ آپ میرے پاس گزرے ہو اور نہ یہ کہ آپ نے سلام کیا ہے۔ میری وضاحت سن کر ابو بکر نے کہا: عثمان صحیح کہہ رہے ہیں۔ (پھر میری طرف متوجہ ہوئے اور کہا لگتا ہے) کوئی معاملہ ہے جس نے آپ کو (اس طرح) غافل کر دیا۔ میں نے کہا: جی (یہی بات ہے)۔ انھوں نے پوچھا: وہ کیا ہے؟ میں نے کہا: اللہ تعالیٰ نے اپنے نبی کو وفات کو وفات دے دی۔ اس سے پہلے کہ میں انھیں اس (آزمائش) کے معاملے سے نجات کے بارے میں پوچھ لیتا۔ ابو بکر نے بتایا کہ میں نے آپ سے یہ بات پوچھ لی تھی۔ میں ان کی طرف لپکا اور میں نے کہا: بخدا آپ اس (سبقت) کا حق رکھتے ہیں۔ ابو بکر نے بتایا کہ میں نے نبی صلی اللہ علیہ وسلم سے پوچھا تھا: (آزمائش) اس معاملے سے نجات (کی راہ) کیا ہے؟ رسول اللہ صلی اللہ علیہ وسلم نے فرمایا: جس نے میری طرف سے وہ کلمہ قبول کر لیا جو میں نے اپنے چچا کے سامنے بھی رکھا تھا لیکن انھوں نے اسے قبول نہیں کیا تھا، تو یہ (کلمہ کو قبول کر لینا) اس کے لیے نجات بن جائے گا۔“

لغوی بحث

حزنوا علیہ: کسی کے بارے میں دکھی ہونا، یہاں حضور کے دنیا سے رخصت ہونے پر طاری ہونے والی کیفیت مراد ہے۔

یوسوس: 'و سوسۃ' دل میں آنے والی ناپسندیدہ باتوں کے لیے آتا ہے۔

ولا سلمت: یہ عطف 'وما شعرت' پر ہے۔ لہذا نفی کا تعلق سلام سے نہیں۔

الامر: لفظی معنی تو معاملے کے ہیں۔ لیکن یہاں اس سے خاص معاملہ مراد ہے۔ یعنی روز قیامت کا میابی کا معاملہ۔

قمت الیہ: الیٰ، یہاں آگے بڑھنے کے مفہوم کی تضمین پر دلالت کرتا ہے۔ ترجمے میں ہم نے اسے لپکنے کے الفاظ سے ادا کرنے کی کوشش کی ہے۔

’الکملة‘ اس پر لام عہد کا ہے۔ آگے جملوں سے اس کی وضاحت بھی ہو جاتی ہے۔ یعنی توحید کا اقرار جسے نبی صلی اللہ علیہ وسلم نے دوسرے مواقع پر ’شہادہ ان لا الہ الا اللہ‘ کے الفاظ سے تعبیر کیا ہے۔

متون

یہ روایت بھی صرف مسند احمد میں ہے۔ صاحب مشکاۃ نے بھی اسے مسند ہی سے نقل کیا ہے لیکن اس میں اور ہمارے پاس موجود مسند کے متن میں کافی فرق ہے۔ یہ فرق بنیادی طور پر تفصیل اور اجمال کا فرق ہے۔ مثلاً، اوپر درج متن میں صرف ’انا جالس‘ (میں بیٹھا ہوا تھا) لکھا ہوا ہے جبکہ مسند میں ’فی اطم من الا طام‘ (اوپنی دیواروں میں کبھی دیوار کے نیچے) کی صراحت بھی ہے۔ یہاں ’فلم اشعر بہ‘ (مجھے اس کی خبر نہیں ہوئی) ہے جبکہ مسند میں ’انہ مکرولا سلام فانطلق عمر حتی دخل علی اُبی بکر فقال له ما یعجبک اُنی مررت علی عثمان فسلمت علیہ فلم یرد علی السلام وَاَقْبَلْهُو وعمر فی ولایة اُبی بکر‘ (کہ وہ گزر رہے ہیں اولاد نہ یہ کہ انھوں نے مجھے سلام کیا ہے۔ یہاں تک کہ وہ ابو بکر کے پاس پہنچ گئے اور ان سے کہا: کیا یہ چیز ان کی بات نہیں کہ میں عثمان کے پاس سے گزرا۔ انھیں سلام کیا۔ لیکن انھوں نے سلام کا جواب نہیں دیا۔ اور وہ اور ابو بکر میرے پاس آئے اور (یہ واقعہ) ابو بکر کے زمانہ خلافت کا ہے) کی تفصیل ہے۔ اسی طرح یہاں حضرت عمر رضی اللہ عنہ کا رد عمل صرف اتنا ہے کہ حضرت عثمان نے سلام کا جواب کیوں نہیں دیا۔ لیکن مسند کے متن میں ’ولکنہا عبیتکم یا بنی امیة‘ (مگر یہ تو تمھارا غرور ہے، اے خاندان امیہ) سخت تبصرہ بھی درج ہے۔

مسند احمد میں یہ روایت تین طریقوں سے درج کی گئی ہے۔ ایک طریقے میں اس روایت کا متن اگرچہ مختصر ہے لیکن اس میں وسوسے کے ماخذ کی تصریح بھی ہے:

عن عثمان رضی اللہ عنہ قال: ”حضرت عثمان رضی اللہ عنہ بیان
تمنیت أن اکون سألت رسول کرتے ہیں کہ میں تمنا کرتا ہوں کہ میں

اللہ صلی اللہ علیہ وسلم ماذا
 ینجینا مما یلقى الشیطان فی
 انفسنا۔ فقال ابوبکر رضی اللہ
 عنہ سألتہ عن ذلک۔ فقال
 ینجیکم من ذلک أن تقولوا ما
 أمرت عمی أن یقولہ۔

نبی صلی اللہ علیہ وسلم سے پوچھ لیتا کہ ان
 باتوں سے نجات کا کیا طریقہ ہے جو
 شیطان ہمارے دل میں ڈال دیتا
 ہے۔ ابوبکر نے مجھے بتایا کہ میں نے
 یہ بات حضور سے پوچھی تھی اور آپ
 نے فرمایا تھا: اس سے نجات کا راستہ
 یہ ہے کہ اس بات کو مان لو جو میں نے اپنے بچا
 سے اقرار کرنے کے لیے کہی تھی۔“

بظاہر یہ متن وسوسے کے بارے میں یہ تصریح کرتا ہے کہ شیطان کی طرف سے جو شکوک و شبہات
 القا کیے جاتے ہیں حضرت عثمان ان سے نجات کے بارے میں پریشان تھے۔ لیکن حضرت ابوبکر رضی اللہ
 عنہ نے نبی صلی اللہ علیہ وسلم کے جس جواب کا حوالہ دیا ہے وہ اس کے مطابق نہیں ہے۔ آپ صلی
 اللہ علیہ وسلم نے اپنے بچا کو توحید کے اقرار کی دعوت دی تھی۔ حضرت عثمان رضی اللہ عنہ یہ دعوت
 قبول کیے ہوئے تھے۔ اس کے باوجود وہ ”شیطانی وسوسوں“ کا شکار تھے۔ ہمارے نزدیک اس روایت میں
 راوی سے بات کو بیان کرنے میں سہو ہوا ہے۔

حضرت عثمان کے وسوسے آخرت کی نجات سے متعلق تھے۔ وہ اس پریشانی میں مبتلا تھے کہ معلوم
 نہیں ہماری یہ کاوشیں ہماری کامیابی کی ضمانت بنیں گی یا نہیں۔ یہی بات وہ نبی صلی اللہ علیہ وسلم سے پوچھنا
 چاہتے تھے۔ لیکن نہیں پوچھ پائے تھے۔ یہ پریشانی تو محمود پریشانی ہے۔ اس کا سبب شیطان کیسے ہو سکتا ہے۔

معنی

مضمون کے اعتبار سے یہ روایت وہی بات بیان کر رہی ہے، جو اوپر کی روایت میں زیر بحث آچکا ہے۔ اس
 میں حضرت ابوطالب کو ایمان کی دعوت کے واقعے کا حوالہ بھی ہے۔ اس سے یہ بات مزید واضح ہوتی ہے کہ نبی
 صلی اللہ علیہ وسلم کے زمانے میں ایمان کو قبول کرنا کیا معنی رکھتا تھا۔

کتبیات

مسند احمد عن عثمان رضی اللہ عنہ۔